



**QORTI CIVILI
PRIM' AWLA**

**ONOR. IMHALLEF
GIANNINO CARUANA DEMAJO**

Seduta tat-30 ta' April, 2009

Rikors Numru. 1258/2008

Paul Vella

Versus

Kummissarju tat-Taxxi Interni

B'ittra uffiċjali tat-2 ta' Diċembru 2008 il-Kummissarju tat-Taxxi Interni ["l-intimat"] kien sejjaħ lil Paul Vella ["ir-rikorrent"] sabiex iħallas tlieta u għoxrin elf u tnax-il euro (€23,012) bħala taxxa jew taxxa provviżorja fuq id-dħul u taxxa addizzjonali għas-snin ta' stima 2000, 2001, 2002 u 2004, u wissieh illi, jekk ma jħallasx, kien imexxi kontra tiegħu bil-ħruġ ta' mandati esekuttivi taħt l-art. 40 tal-Att dwar l-Amministrazzjoni tat-Taxxa [Kap. 372].

B'rikors tat-18 ta' Diċembru 2008 ir-rikorrent, wara li qal illi hu dejjem ħallas it-taxxa li kellu jħallas skond il-liġi, talab illi l-qorti tgħid illi dak li qiegħed jitlob l-intimat fl-ittra uffiċjali tat-2 ta' Diċembru 2008 ma huwiex dovut.

L-intimat wieġeb *inter alia* illi r-rikors ma jiswiex għax ma huwa mibni fuq ebda dispożizzjoni tal-liġi. Jekk huwa

maḥsub biex jibda kawża ma sarx fil-forma ta' rikors maḥluf kif trid il-liġi, u lanqas ma sar fil-forma ta' kawża ta' jattanza. Ir-rikorrent irid għallinqas iġid fuq liema dispożizzjoni ta' liġi qiegħed isejjes ir-rikors ladarba la l-art. 466 u lanqas l-art. 281 tal-Kodiċi ta' Organizzazzjoni u Proċedura Ċivili ma jgħoddu għall-każ, għax l-ittra uffiċjali tat-2 ta' Diċembru 2008 ma saritx taħt l-art. 466 u lanqas ma hija mandat taħt l-art. 273 tal-Kodiċi ta' Organizzazzjoni u Proċedura Ċivili.

Dan il-provvediment tallum huwa dwar din l-eċċezzjoni tal-Kummissarju tat-Taxxi Interni.

L-ittra uffiċjali tat-2 ta' Diċembru 2008 saret biex l-intimat jikseb il-ħruġ ta' mandati esekuttivi taħt l-art. 40 tal-Kap. 372 biex jiġbor it-taxxa mingħand ir-rikorrent. Id-dispożizzjonijiet relevanti tal-Kap. 372 jipprovdu illi jekk, wara li l-Kummissarju tat-Taxxi Interni ikun bagħat avviż għall-ħlas tat-taxxa, dak li lillu jintbagħat l-avviż ma jhallasx fi żmien ħmistax, il-kummissarju jista' jtenni t-talba għall-ħlas b'att ġudizzjarju u, wara jumejn min-notifika ta' dak l-att, ikun jista' jikseb il-ħruġ ta' mandati esekuttivi.

Appell kontra l-istimi u l-avviżi maḥruġa mill-intimat isiru taħt id-dispożizzjonijiet tat-taqsim VI tal-Kap. 372. Jista' jsir appell quddiem Bord ta' Kummissarji Speċjali taħt l-art. 34, u minn deċiżjoni ta' dak il-bord jista' jsir appell fuq punt ta' liġi biss quddiem il-Qorti ta' l-Appell fil-kompetenza inferjuri jew superjuri skond il-*quantum* tal-kontestazzjoni. Wara li jinqata' l-appell, jew jekk ma jsirx appell fiż-żmien li tagħti l-liġi, l-istima ssir finali.

Jidher għalhekk illi l-liġi ma tagħtix ir-rimedju li qiegħed jitlob ir-rikorrent b'rikors mhux maḥluf, u l-eċċezzjoni tal-intimat hija tajba. Għal din ir-raġuni l-qorti taħles lill-intimat mill-ħarsien tal-ġudizzju, bl-ispejjeż kontra r-rikorrent.

< Sentenza Finali >

-----TMIEM-----